

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ నిర్వేదపద్ధతిః ఏకత్రింశీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ నిర్వేదపద్ధతిః ఏకత్రింశీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

ప్రపద్యే పాదుకాం దేవీం పరవిద్యామివ స్వయం ।

యామర్పయతి దీనానాం దయమానో జగద్గురుః ॥ 31.1 ॥

అపి జన్మని పాదుకే ! పరస్మిన్

అనఘైః కర్మభిరీదృశో భవేయం ।

య ఇమే వినయేన రంగభర్తుః

సమయే త్వాం పదయోః సమర్పయంతి ॥ 31.2 ॥

పరివర్తయితా పితామహాదీన్ త్వమివానంతమసౌ వహత్యనేహా ।

అధునాఽపి న శౌరిపాదుకే ! త్వాం అనఘాలంబనమభ్యుపైతి చిత్తం ॥ 31.3 ॥

కమలాధ్యుషితే నిధౌ నిరీహే

సులభే తిష్ఠతి రంగకోశమధ్యే ।

త్వయి తత్ప్రతిలంభనే స్థితాయాం

పరమన్విచ్ఛతి పాదుకే ! మనో మే ॥ 31.4 ॥

యద్యప్యహం తరళధీస్తవ న స్మరేయం

న స్మర్తుమర్హతి కథం భవతీ స్వయం మే ।

వత్సే విహారకుతుకం కలయత్యవస్థా

కా నామ కేశవపదావని ! వత్సలాయాః ॥ 31.5 ॥

మాతర్ముక్కుందకరుణామపి నిహ్నవానాత్
 కిం వా పరం కిమపి కిల్బిషతో మదీయాత్ |
 గాఢం గృహీతచరణాగమనాపదేశాత్
 తత్ప్రేరణప్రణయినీ తవ చేన్న లీలా || 31.6 ||

క్షీబాఽసి కాంచనపదావని ! కైటభారేః
 పాదారవిందమకరందనిషేవణేన |
 దేవి ! త్వదంతికజుషః కథమన్యథా మే
 దీనాక్షరాణి న శృణోషి దయాధికా త్వం || 31.7 ||

మాతస్త్వదర్పితభరస్య ముక్కుందపాదే
 భద్రేతరాణి యది నామ భవంతి భూయః |
 కీర్తిః ప్రపన్నపరిరక్షణదీక్షితాయాః
 కిం న త్రపేత తవ కాంచనపాదరక్షే || 31.8 ||

దౌవారికద్విరసనప్రబలాంతరాయైః
 దూయే పదావని ! దురాఢ్యబిలప్రవేశైః |
 తద్రంగధామనిరపాయధనోత్తరాయాం
 త్వయ్యేవ విశ్రమయ మంక్షు మనోరథం మే || 31.9 ||

వ్యాముహ్యతాం త్రివిధతాపమయే నిదాఘే
 మాయావిశేషజనితాసు మరీచికాసు |
 సంస్పృష్టశౌరిచరణా చరణావని ! త్వం
 స్థేయా స్వయం భవసి నశ్చరమే పుమర్థే || 31.10 ||

అచ్ఛేద్యయా విషయవాగురయా నిబద్ధాన్
 దీనాన్ జనార్దనపదావని ! సత్పథస్థా |
 ప్రాయః క్రమేణ భవతీ పరిగృహ్య మౌళా
 కాలేన మోచయతి నః కృపయా సనాథా || 31.11 ||

సంవాహికా చరణయోర్మణిపాదరక్షే !
 దేవస్య రంగవసతేర్దయితా నను త్వం |
 కస్త్యాం నివారయితుమర్హతి యోజయంతీం
 మాతః ! స్వయం గుణగణేషు మమాపరాధాన్ || 31.12 ||

కిం వా భవిష్యతి పరం కలుషైకవృత్తేః
 ఏతావతాఽప్యనుపజాతమనేహసా మే |
 ఏకం తదస్తి యది పశ్యసి పాదుకే ! తే
 పద్మాసహాయపదపంకజభోగసామ్యం || 31.13 ||

వివిధవిషయచింతాసంతతాభిశ్చిరం మాం
 జనితకలుషమిత్థం దేవి ! దుర్వాసనాభిః |
 పదసరసిజయోస్త్వం పాదుకే రంగభర్తుః
 పరిమళపరివాహైః పావనైర్వాసయేథాః || 31.14 ||

శరణమధిగతస్త్యాం శార్ఙ్గిణః పాదరక్షే !
 సకృదపి వినియుక్తం త్వత్సపర్యాధికారే |
 పునరపి కథమేనం హస్తముత్తానయేయం
 ధనమదముదితానాం మానవానాం సమాజే || 31.15 ||

యది కిమపి సమీహే కర్మ కర్తుం యథావత్
 ప్రతిపదముపజాతైః ప్రత్యవేయాం నిమిత్తైః |
 అవధిరసి యది త్వం తత్ర నైమిత్తికానాం
 శరణమిహ న కిం మే శౌరిపాదావని ! స్యాః || 31.16 ||

అంతర్లీనైరఘపరికరైరావిలా చిత్తవృత్తిః
 శబ్దాదీనాం పరవశతయా దుర్జయానీంద్రియాణి |
 విష్ణోః పాదప్రణయిని ! చిరాదస్య మే దుఃఖసింధోః
 పారం ప్రాప్యం భవతి పరయా విద్యయా వా త్వయా వా || 31.17 ||

గోమాయూనాం మలయపవనే తస్కరాణాం హిమాంశౌ
 దుర్వృత్తానాం సుచరితమయే సత్పథే త్వత్సనాథే |
 తత్త్వజ్ఞానే తరళమనసాం శార్ఙ్గిణః పాదరక్షే !
 నిత్యోద్వేగో భవతి నియతేరీదృశీ దుర్విసీతిః || 31.18 ||

కాలే జంతుాన్ కలుషకరణే క్షిప్రమాకారయంత్యాః
 ఘోరం నాహం యమపరిషదో ఘోషమాకర్ణయేయం |
 శ్రీమద్ద్రంగేశ్వరచరణయోరంతరంగైః ప్రయుక్తం
 సేవాహ్వానం సపది శృణుయాం పాదుకాసేవకేతి || 31.19 ||

పాషాణకల్పమంతే పరిచితగౌతమపరిగ్రహన్యాయాత్ |
 పతిపదపరిచరణార్హం పరిణమయ ముకుందపాదరక్షిణీ ! మాం || 31.20 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే నిర్వేదపద్ధతిః ఏకత్రింశీ ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||